

**LÓG**  
*fyri*  
**HAVNAR BRIDGEFELAG**  
**TÓRSHAVN**

§ 1.

Navn felagsins er Havnar Bridgefelag, og heimstaður tess er Tórshavn. Endamál felagsins er bridgespæl.

§2

Aðalfundurin ásetur á hvørjum ári limagjaldið, sum fellur til gjaldingar innan 31/12. Nevndin ásetur spæligjaldið.

§ 3.

Hægsta vald í øllum viðurskiftum felagsins hevur aðalfundurin. Regluligur aðalfundur verður hildin eina ferð um árið í september og - um til ber - fyrsta spælikvøld í nýggja spæliárinum. Eykaaðalfundur verður hildin, tá annaðhvørt nevndin ella aðalfundurin samtykkir tað, ella tá í minsta lagi 10 limir krevja tað, og skal tá slíkt krav verða latið nevndarformanninum skrivliga. Verður slíkt krav sett fram, skal aðalfundurin verða hildin í seinasta lagi ein mánað eftir, at kravið er sett fram. Nevndin boðar til aðalfundar á tann hátt, at hon skrivliga gevur hvørjum einstøkum limi boð í minsta lagi átta dagar frammanundan. Samstundis, sum boðað verður til aðalfundar, verða at leggja fram hjá nevndarformanninum tey uppskot, sum fráboðað eru til viðgerðar á fundinum. Í boðunum til limirnar skal dagsskrá aðalfundarins verða tilskilað. Aðalfundurin er altíð viðtøkuførur. Standa atkvøður á jøvnum, tá atkvøtt er um uppskot, fellur tað burtur.

§ 4.

Burtur úr felagslimunum velur aðalfundurin eina nevnd. Í nevndini sita tríggir limir, ið valdir verða fyri trý ár í senn og soleiðis, at ein fer frá á hvørjum ári, tey fyrstu árin við lutakasti. Limur, sum fer úr nevndini, kann verða valdur aftur. Nevndin skipar seg sjálv við formanni, kappingarleiðara og kassameistara. Nevndin ræður sjálv sínum fundarreglum, men tað liggur á formanninum, at gerðabók verður førd.

Somuleiðis velur aðalfundurin burtur úr felagslimunum ein grannskoðara. Afturval er loyvt. Tað hvílir á nevndini at fyrireika spælikvøldini, vanliga í minsta lagi eina ferð um vikuna í spælitíðini september til apríl, at skipa kappingar, bæði í sjálvum felagnum og móti øðrum feløgum.

Í minsta lagi ein nevndarlimur eigur at vera hjástaddur spæli- og/ella fundarkvøld, og hevur hann ábyrgdina av, at alt fer regluliga fram, at eingin fær høvi til at órógva felags- ella fundarsiðin, og at ognir felagsins verða væl umfarnar.

§ 5.

Lýkur limur ikki lógir og treytir felagsins, hevur nevndin rætt at átala hetta, og tá serliga illa er atborið, at nokta honum luttøku í felagslívinum, tó ikki fyri longri tíðarskeið enn tveir mánaðir. Slík avgerð skal verða einmælt samtykt av nevndini. Avgerð um at koyra felagslim burtur úr felagnum með alla, kann bert verða tikin á einum aðalfundi.

§ 6.

Tá spæliárið er liðugt, ger kassameistarin roknskap, har greidliga sæst, hvørjar inntøkur felagið hevur fingið í 1) limagjöldum, 2) spæligjöldum, 3) rentum, 4) ymiskum øðrum

inntøkum. Samsvarandi skulu eisini allar útreiðslur vera neyðturviliga tilskilaðar. Roknskapurin skal vera undirritaður av øllum nevndarlimunum, áteknaður og undirritaður av grannskoðaranum. Grannskoðaði roknskapurin skal liggja frammi hjá kassameistararanum í minsta lagi átta dagar innan aðalfundin.

#### § 7.

Broytingar í felagslógini ella samtykt um avtøku av felagnum krevja, at minst 2/3 av teimum umboðaðu limunum greiða atkvøðu fyri.

*Soleiðis samtykt á stovnandi aðalfundi 13. november 1937 við seinri broytingum seinast á aðalfundi 10. september 1998.*